



پیش درس

داستانِ قصہ کہانی کہنے کا ایک قدیم طرز ہے۔ آپ نے حاتم طائی، الہ دین، سند باد وغیرہ کی کہانیاں ضرور سنی ہوں گی بلکہ ان کہانیوں پر بنائی گئی فلمیں بھی دیکھی ہوں گی۔ یہ سب کہانیاں دراصل داستانیں ہیں۔ 'الف لیلہ' دنیا بھر میں مشہور ایک داستان ہے۔ الہ دین اور سند باد کی کہانیاں 'الف لیلہ' ہی میں شامل چھوٹی کہانیاں ہیں۔ قدیم زمانے میں کہانیاں سننے کا یہ عام طریقہ تھا کہ ایک کہانی شروع کرتے اور اس میں دوسری بہت سی چھوٹی بڑی کہانیاں جوڑتے جاتے تھے۔ اس زمانے میں کہانیاں زبانی سننے کا رواج تھا۔ اس طرح کہانی ایک لمبی داستان بن جاتی تھی۔

داستان گو ایک کہانی کو ایسے واقعے تک لا کر ادھورا چھوڑ دیتا کہ سننے والے بقیہ داستان سننے کے لیے بے تاب ہو جاتے تھے۔ داستان گو اگلی رات اسی کہانی کو دوسری کہانی سے جوڑ کر داستان کو آگے بڑھا دیتا تھا۔ اس طرح بے شمار واقعات اور بے شمار کرداروں پر مشتمل بہت سے مجموعے تیار ہو جاتے تھے جنہیں دفتر کہا جاتا ہے۔ 'طلسم ہوش رُبا' بھی ایک مزید طویل داستانِ داستان امیر حمزہ کا ایک دفتر ہے۔ یہ دفتر ہزار ہزار صفحات کی آٹھ یا دس جلدوں پر مشتمل ہے۔ اس میں امیر حمزہ اپنے لشکر کے ساتھ ہزار شکل کے بادشاہ لقا باختری سے مقابلے کے لیے نکلتے ہیں۔ لقا نے خدائی کا دعویٰ بھی کیا ہے اور طلسم کے سارے بادشاہ، جادوگر، دیو، پریاں اور دوسری مخلوقات اسے اپنا خدامانتی ہیں۔ امیر حمزہ لقا کے تعاقب میں طلسم ہزار شکل تک پہنچتے ہیں لیکن لقا وہاں سے فرار ہو جاتا ہے۔ تب امیر حمزہ اپنے جاسوسوں کو اس کی خبر لانے کے لیے بھیجتے ہیں۔ لقا کو گلزارِ سلیمانی کے بادشاہ نے پناہ دی ہوئی ہے۔ امیر حمزہ کا لشکر گلزارِ سلیمانی کی طرف روانہ ہوتا ہے۔ اس کے بعد کا قصہ ذیل میں دیا جا رہا ہے۔

یہ اقتباس 'طلسم ہوش رُبا' جلد اول کے ابتدائی صفحات سے ماخوذ ہے۔ اس کے بغور مطالعے سے اُنیسویں صدی میں اُردو نثر کے بیانیہ اسلوب سے تعارف حاصل ہوتا ہے۔ جگہ جگہ پر نثر متقی ہے جیسے یہ جملے:

خیمہ خرگاہ اُشتر و قاطروں پر بار ہوئے۔ / دلاور مسلح و مکمل ہو کر چلنے پر تیار ہوئے۔

حکم ربط و ضبط ملک، فوج کو اپنی دیا / در قلعہ بند کیا۔ وغیرہ

اکثر سطروں میں زیر اضافت والی ترکیبیں استعمال کی گئی ہیں: بہ ہمراہی لقا / خدمتِ امیرِ کشور گیر / گزارشِ خدمتِ سلطانِ عالی شان وغیرہ۔ ہم آج ایسی ترکیبیں اپنی گفتگو اور تحریر میں استعمال نہیں کرتے یا بہت کم کرتے ہیں۔

جان پہچان

طلسم ہوش رُبا کو واقعہ در واقعہ سننے کا کام ۱۸۵۷ء سے پہلے رام پور میں شروع ہوا۔ اس کی ابتدا امیر احمد علی نے کی۔ ان کے بعد دوسرے بہت سے داستان گو یوں نے اسے عوام میں پیش کیا۔ اس تعلق سے احمد علی کے شاگرد امبا پرشاد کا نام لیا جاتا ہے۔ پھر احمد علی ہی کے بیٹے غلام رضوان نے داستانِ سرانی کی روایت کو آگے بڑھایا۔ داستان کی روایت یہ رہی ہے کہ اسے سامعین کے سامنے سنایا جائے۔ پھر طباعت کی آسانی نے اسے قرأت کی روایت میں تبدیل کر دیا یعنی داستانیں کتابوں میں آ گئیں۔ 'طلسم ہوش رُبا' کی تمام جلدیں دو داستان گو یوں کا کارنامہ ہے، ایک محمد حسین جاہ اور دوسرے احمد حسین قمر۔ اس کی پہلی چار جلدیں جاہ نے اور بقیہ جلدیں قمر نے سنائیں اور لکھیں۔ اصل داستان 'امیر حمزہ' کو جتنا سنا اور پڑھا گیا ہے، اُردو میں کوئی داستان اس مرتبے کو نہیں پہنچتی۔ افسوس کہ اس عظیم لسانی کارنامے کے مصنفوں کے حالات دنیا کے سامنے نہیں۔

راوی کہتا ہے کہ جب لقا ہزار شکل سے بھاگا تھا، حمزہ صاحبِ قراں نے لشکرِ ظفر پیکر سے اپنے چار ہرکارے صدام، تیز رفتار لقا بے بقا کے ہمراہ روانہ فرمائے تھے کہ جس جگہ یہ مسکن گزریں ہو اور جو اسے پناہ دے، اُس بادشاہ کی حقیقت سے اور اُس ملک و سپاہ کی کیفیت سے حضرتِ قدر قدرتِ شاہنشاہی کو اطلاع دیں۔ وہ ہرکارے بہ ہمراہی لقا یہاں تک آئے تھے۔ انھوں نے بیان سپہ سالارانِ سلیمان، سب سنا اور حالِ فوج اور ملک کا سب دریافت کر کے خدمتِ امیرِ کشور گیر میں چلنے کا ارادہ کیا۔ القصد قلعے سے نکل کر مانند صرصر کے روانہ ہوئے اور سلطانِ عالی شان سعد بن قباد کی خدمت میں آ کر پہنچے۔ وہ اس قدر بہ تعجیل تمام آئے تھے کہ پھڑیاں ہونٹوں پر بندھی تھیں، کپٹیاں لپکتی تھیں۔ انھوں نے آ کر شہنشاہِ عالی جاہ کو مجرا کیا اور ہاتھ اٹھا کر دعا و نثائے شہر یاری بجالائے اور یوں عرض کرتے تھے کہ اے بادشاہِ عالی تبار، نصف نشان، لقا کوہِ عقیق پہنچا اور وہاں سکونت ٹھہرائی ہے۔ بادشاہ نے وہاں کے، اعانت کرنے کا وعدہ کیا ہے۔ باقی اور جو احوال کہ ہرکاروں نے دیکھا تھا، وہ سب من و عن مفضلًا گزارشِ خدمتِ سلطانِ عالی شان کیا۔ بادشاہ نے اپنے سپہ سالار حمزہ صاحبِ قراں کی جانب دیکھا اور حکم دیا کہ پہلوانِ دورانِ عادی کو بلاؤ اور پیشِ خیمہ طرف کوہِ عقیق کے روانہ کرو۔ حسبِ ارشادِ پلٹنیں اور رسالے بہ کروفر، مرکب ہائے تازی پر سوار، پیادے بے شمار کوچ کرنے لگے۔ بازاریں لشکر کی روانہ ہوئیں۔ خیمہ خرگاہ اُستز و قاطروں پر بار ہوئے۔ دلاورِ مسلح و مکمل ہو کر چلنے پر تیار ہوئے۔ بادشاہ مع سردارانِ گرامی کے اور صاحبِ قراں مع عیارانِ نامی کے، سوار ہو کر بہ رہبری اُسی طرف چل نکلے۔

قصہ کوتاہ، بعد کوچ و مقام و شام و پگاہ، لشکر نے قریب کوہِ عقیق رو دو فرمایا۔ بارگاہِ فلک پائے گاہ نصب ہوئی، بازاریں لشکر میں کھل گئیں، پلٹنیں صحرائے پاکیزہ اور مقامِ عمدہ میں اترنے لگیں۔ داخلہ لشکر سے مخالفوں کے ہوش مثلِ طائر پریدہ اُڑے۔ سلیمان نے آمدِ فوج کی خبر سن کر حکم ربط و ضبطِ ملک، فوج کو اپنی دیا اور درِ قلعہ بند کیا۔ توپیں برنجی و آہنی ڈھلی ہوئی لگائیں، برج و بارے و کنگرے و فصیلیں درست ہوئیں۔ الغرض یہاں تو یہ تیاری شروع ہوئی اور صاحبِ قراں منتظرِ مقابلہِ عدو، سامنے قلعے کے فروکش ہوئے مگر بدیع الزماں فرزندِ رشید حمزہ صاحبِ قراں کو ہوائے خوش اور صحرائے سبزہ زار دیکھ کر شکار کھیلنے کی ہوس ہوئی، امیر سے اجازت چاہی۔ امیر خاموش ہو رہے۔ بدیع الزماں اپنی والدہ کے پاس گئے اور گزارش کی کہ آپ مجھے والدِ ماجد سے اجازت شکار کے لیے جانے کی لادیں۔ ملکہ نے منظور کیا اور جب امیر بارگاہ میں ملکہ کی تشریف لائے، ملکہ نے شاہزادے کی سفارش کی۔ امیر نے بنا چاری رخصت دی مگر فرمایا کہ یہ صحرا تمام ساحرانِ جہاں کا مسکن ہے اس لیے میں اجازت نہیں دیتا تھا کہ شاہزادہ کسی آفت میں مبتلا نہ ہو لیکن تمہارے کہنے سے ایک روز کی اجازت دیتا ہوں کہ بعد ایک روز کے پھر آئیں، زیادہ عرصہ نہ لگائیں۔ بدیع الزماں نے ارشادِ صاحبِ قراں قبول کیا اور سامانِ شکار کھیلنے کا، رات بھر درست ہوتا رہا۔ جس وقت صیادِ فلک مشرق سے سبزہ زارِ فلک پر صیدِ فلگنِ ثوابت و سیارگاں ہوا، وہ آفتابِ عالم تاب بہرِ شکار عازمِ میداں ہوا، شاہزادہِ عالی مقام با حشم و خدم، صحرا میں صیدِ فلگن تھا اور ہر طرف فضائے نزہتِ دشت و کوہ دیکھا جاتا تھا، سامنے کچھار سے ایک آہوا نکھیلیاں کرتا، طرارے بھرتا پیدا ہوا۔ بدیع الزماں اس کی رعنائی اور زیبائی دیکھ کر شیفٹہ اور فریفتہ ہوا۔ سرداران کو اپنے حکم دیا کہ اس کو زندہ گرفتار کرو، خبردار جانے نہ دو۔ بہ مجرِ حکم ہمراہیوں نے حلقہ باندھ کر اُسے گھیرا مگر ہرن کونوتیاں بدل کر سر پر سے شاہزادے کے نکل کر چلا۔ بدیع الزماں نے اس کے پیچھے گھوڑا اٹھایا اور کئی کوس نکل آئے۔ سب ساتھی چھٹ گئے اور یہ اکیلے رہے۔ اس وقت کہ جب ہرن پر دسترس نہ پہنچا اور وہ زندہ گرفتار نہ ہوا، فوراً ترکش سے تیر مار دہ مشمت

بحرِ کمان میں پیوستہ کر کے لگایا۔ تیر اس کے دوسرا ہوا، وہ ہرن زمین پر گرا، شاہزادے نے مَرگب سے کود کر اسے ذبح کیا۔ جیسے ہی وہ ہرن ہلاک ہوا، ایک صدائے مہیب پیدا ہوئی کہ اے فرزندِ حمزہ! تو نے بڑا غضب کیا کہ قتل کیا غزال کو۔ یہ سرحدِ طلسم ہوش رُبا ہے۔ یہاں سے بچ کر جانا دشوار ہے۔ شاہزادے نے دیکھا کہ تمام صحرا گرد و غبار سے تاریک ہے، آندھیوں کا طوفان برپا ہے۔ بعد لمحے کے شاہزادے پر بے ہوشی طاری ہوئی پھر جو آنکھ کھلی، اپنے کو قیدِ گراں میں پایا۔

یہاں امیہ بن عمرو نامدار عیار جب شہزادے کی تلاش میں آیا، دشت کو تیرہ وتار پایا، قیامت کا آثار دیکھا۔ لاش بدیع الزماں کی خاک پر پڑی ہے، وہ چاند سی صورت خون میں بھری ہے۔ الغرض عیار، شہزادے کی لاش سے لپٹ کر رونے لگا اور اپنا گریبان چاک کیا۔ خاک سر پر اڑاتا لاشے کو گھوڑے پر ڈال کر لشکرِ صاحبِ قراں کی طرف چلا۔ راہ میں ہمراہی اور رفیق، شاہزادے کے ملے۔ انہیں جو یہ ماجرا غم انگیز نظر آیا، فرطِ الم سے کلیجا منہ کو آیا۔ روتے پینتے، خاک اڑاتے خدمتِ امیر میں آئے۔ جب اہلِ لشکر اور امیر نام ورنے یہ سانحہ جاں گزارا ملاحظہ فرمایا، بے تامل نالہ و شیون کیا۔ سارے لشکر اور محلاتِ عظمیٰ میں شورِ گریہ و بکا بلند تھا۔ ملکہ گردیہ بانو ماں شہزادے کی، پچھاڑیں کھاتی تھی۔ یہاں تو یہ شور و نوحہ وزاری برپا تھا مگر عمرو سے امیر نے فرمایا کہ جلد مرکب کو تیار کر کے لاکہ میں شہزادے کے قاتل کی تلاش میں جاؤں اور اسے قتل کر کے اُس کا بھی سر لاؤں۔ عمرو نے عرض کی کہ اے شہریار، میں نے سنا ہے کہ شاہزادے کو کسی انسان نے نہیں شہید کیا ہے بلکہ صحرا تار یک ہو گیا، کچھ معلوم نہ ہوا سوائے اُس کے کہ یہ لاش بے سر ملا۔ امیر نے فرمایا کہ واللہ اس میں کچھ اسرار ہے، اس حال سے آگاہ پروردگار ہے۔ بلاؤ فرزندانِ خواجہ بزرگچہر وزیر نوشیرواں کو۔ حسبِ ارشادِ امیر، فرزندانِ خواجہ بزرگچہر کو بلایا اور بارگاہ میں بہ اعزازِ تمام صدرِ عزت پر بٹھایا، شاہزادے کا حال پوچھا۔ انہوں نے زانچہ کھینچ کر بعدِ خوض و غور بسیار سراٹھا کر فرمایا کہ اے شہریار ذی وقار! شہزادہ صحیح و سالم ہے مگر قیدِ شدید میں ساحروں کی گرفتار ہے اور جو یہ لاش آپ کے سامنے آئی ہے، ماش کے آٹے کی تصویر بنائی ہے۔ آپ اسمِ اعظم پڑھ کر پانی پر پھونکیے اور اس لاش پر چھڑک دیجیے، پھر قدرتِ خالق کا تماشا دیکھ لیجیے۔ امیر نے اسمِ اعظم پانی پر دم کر کے لاش پر چھڑکا، وہ لاش ماش کے آٹے کی نظر آئی۔ امیر نے گردن پئے سجدہ باری جھکائی کہ شکر ہے تیرا کہ تو نے خبرِ حیاتِ فرزندِ سنائی۔ خواجہ زادوں کو خلعتِ فاخرہ دے کر رخصت فرمایا اور لاش کو پھکوا دیا۔ لشکر میں شور و فریاد جو بلند تھا، موقوف ہوا۔ سب نے جانِ تازہ پائی، زندہ رہنے کی شاہزادے کے، خوشی منائی۔ امیر نے عمرو کو بلایا اور واسطے خبرگیریِ شاہزادہ نامور کے مامور کیا۔ عمرو نے عیاری سے اپنے جسم کو آراستہ کیا۔ زنبیل اور جالِ الیاسی اور گلیمِ عیاری اور کمندِ آصفی اور دیو جامہ وغیرہ کو سنبھالا اور سب تحفے اور تبرک ساتھ لیے۔

راوی کہتا ہے کہ زنبیل ایک کیسہ ہے کہ علاوہ اس دنیا کے، ایک عالم اُس میں بھی آباد ہے، جب چاہو گے اُس میں سے ہر چیز، جو مانگو گے، نکلے گی اور جو چاہو گے، وہ اُس میں رکھ لو گے۔ گلیمِ عیاری ایسی ہے کہ جب تم اُسے اوڑھ لو گے، تم سب کو دیکھو گے اور تمہیں کوئی نہ دیکھے گا اور جالِ الیاسی یہ صفت رکھتا ہے کہ اگر کروڑوں من کے وزن کی چیز ہو مگر جب تم جال پھینکو گے وہ سوا سیر کی ہو کر اُس میں آجائے گی اور کمندِ آصفی کو پھینک کر جتنا کہو گے، گھٹ جائے گی اور بڑھنے کو کہو گے، بڑھ جائے گی اور کسی چیز سے وہ نہ کٹے گی، نہ ٹوٹے گی اور دیو جامہ جو پہنو گے، سات رنگ بدلے گا۔ کبھی سبز ہو جائے گا اور کبھی سرخ، کبھی زرد وغیرہ۔ انھی اشیا کو عمرو نے درست کر کے واسطے تلاش کرنے بدیع الزماں کے راستہ لیا اور بہ سرعتِ تمام صحرا کی طرف روانہ ہوا۔

معانی و اشارات

ورود - وارد ہونا، پہنچنا	لقا - طلسم ہوش رُبا کا ایک جادوگر
بارگاہِ فلک - آسماں جتنا بلند دربار	ہزارشکل - ایک قلعے کا نام
طاہرِ پریدہ - اڑتا ہوا پرندہ	کروفر - شان و شوکت
برنجی - کانسے کی	صاحبِ قراں - وہ شخص جس کی پیدائش کے وقت اچھے ستارے ایک بُرج میں ہوں۔
فروش ہونا - قیام کرنا، ٹھہرنا	لشکرِ ظفر پیکر - فاتح لشکر
ہوائے خوش - مزہ دینے والی ہوا، اچھی لگنے والی ہوا	ہرکارے - ہرکارہ کی جمع، قاصد، خبر رساں
بنا چاری - نہ چاہتے ہوئے	صبادم - ہوا کی رفتار رکھنے والا
ساحرانِ جہاں - دنیا بھر کے جادوگر	بے بقا - فنا ہونے والا
پھر آئیں - لوٹ آئیں	مسکن گزریں ہونا - قیام کرنا، ٹھہرنا
صيدِ فلک - شکاری	امیرِ کشور گیر - ملک پر قابض امیر
ثوابت و سیارگاں - غیر متحرک اور متحرک ستارے	صرصر - طوفانی ہوا
صیادِ فلک - آسمان کا شکاری مراد سورج	بہ تعجیل - بہت جلدی میں
سبزہ زارِ فلک - آسمان کا سبزہ زار	مجرا - سلام
صيدِ فلک - ستاروں کا شکار کرنے والا	شہریاری - بادشاہی
ثوابت و سیارگاں - ثوابت و سیارگاں	عالی تبار - اونچے مرتبے والا
آفتابِ عالم تاب - دنیا کو روشن کرنے والا سورج	نصفت نشان - عدل و انصاف جس کا جھنڈا ہو
بہرِ شکار - شکار کے لیے	مِن و عَن - جوں کا توں
عازمِ میداں ہونا - میدان کی طرف جانے کا ارادہ کرنا	پیشِ خیمہ - وہ سامان جو فوج کی روانگی سے پہلے اگلی منزل کو بھیجا جاتا ہے۔
باحشم و خدم - نوکر چاکر کے ساتھ	رسالے - رسالہ کی جمع، فوجی دستے
نزہتِ دشت و کوہ - جنگلوں پہاڑوں کی تازگی	مَرکبِ ہائے تازی - عربی گھوڑے
کچھار - دریا کا دلہنی جنگلی علاقہ	خیمہ خرگاہ - ساز و سامان
شینفتہ - عاشق	اُشتر - اونٹ
بہ مجر و حکم - حکم کے مطابق	قاطر - خچر
کنوتیاں بدلنا - چوکنا ہونا، کان کھڑے کرنا	عیار ان نامی - نہایت مشہور دھوکے باز، چالاک، جاسوس
کوس - دو میل کا فاصلہ	پگاہ - صبح
تیرِ مارِ دہِ مشمت - دس مٹھی لمبے سانپ کے برابر تیر	
بحرِ کمان - ایک سرے سے دوسرے سرے تک کمان کی لمبائی	
دوسار ہونا - آ رہا ہونا	

خوش و غور - غور و خوش، سوچ بچار
 گلیم عیاری - جادوئی کمل

تیرہ وتار - گھپ اندھیرا
 جاں گزا - جان کو تڑپا دینے والا
 نالہ و شیون - چلا چلا کر رونا

مشقی سرگرمیاں

- ۸- خواجہ بزرگ چمہر کے زائچہ کھینچنے کے نتیجے کو قلم بند کیجیے۔
 ۹- زنبیل، جال الیاسی، گلیم عیاری، کمند آصفی اور دیو جامہ سے متعلق معلومات دیجیے۔

* درج ذیل گروہ سے متفرق جز کی شناخت کیجیے۔


- ۱- (الف) صبادم (ب) تیز رفتار
 (ج) ہرکارے (د) صرصر
 ۲- (الف) مرکب (ب) پیادے
 (ج) اُشتر (د) قاطر
 ۳- (الف) پلٹن (ب) رسالہ
 (ج) پیادہ (د) لشکر
 ۴- (الف) آہو (ب) ہرن
 (ج) غزال (د) گھوڑا

* صحیح متبادل تلاش کر کے لکھیے۔


- ۱- شہزادے کو شکار کھیلنے کی ہوس ہوئی.....
 (الف) ہوائے خوش اور صحرائے سبزہ زار دیکھ کر
 (ب) ساحراں جہاں کا مسکن دیکھ کر
 (ج) فضائے نزہت و دشت و کوہ دیکھ کر
 (د) اٹھیلیاں کرتا اور طرارے بھرتا آہو دیکھ کر
 ۲- یہاں سے بچ کر جانا اب دشوار ہے کیونکہ.....
 (الف) تمام صحرا گرد و غبار سے تاریک ہے۔
 (ب) آندھیوں کا طوفان برپا ہے۔
 (ج) شہزادے پر بے ہوشی طاری ہے۔
 (د) یہ سرحد طلسم ہوش رُبا ہے۔
 ۳- امیر نے شہزادے کا سانحہ جاں گزا ملاحظہ فرمایا تو عمرو سے کہا کہ.....

* خاکے پر مبنی سرگرمیاں

- ۱- سبق سے موزوں لفظ تلاش کر کے شبکی خاکہ مکمل کیجیے۔



- ۲- سبق سے موزوں لفظ تلاش کر کے شبکی خاکہ مکمل کیجیے۔



* ہدایات کے مطابق درج ذیل سرگرمیاں مکمل کیجیے۔

- ۱- ہزار شکل قلعے سے فرار ہونے والوں کے تعاقب میں روانہ کیے گئے ہرکاروں کو دی گئی ہدایات لکھیے۔
 ۲- امیر کشور گیری کی خدمت میں پہنچنے والے ہرکاروں کی حالت بیان کیجیے۔
 ۳- سپہ سالار صاحب قراں کی فراہم کردہ معلومات پر بادشاہ کا رد عمل بیان کیجیے۔
 ۴- کوہ عقیق کے بادشاہ کی جنگی تیاریوں کو قلم بند کیجیے۔
 ۵- شہزادہ بدیع الزماں کی خواہش، اجازت ملنے کے مراحل اور بادشاہ کی تنبیہ ترتیب وار تحریر کیجیے۔
 ۶- شہزادہ بدیع الزماں کے شکار پر نکلنے کے وقت کی منظر کشی کیجیے۔
 ۷- عمرو نامدار عیار کے شہزادے کو تلاش کرنے اور اس کی لاش لے کر صاحب قراں تک پہنچنے کا منظر تحریر کیجیے۔

- (الف) میں شہزادے کے قاتل کی تلاش میں جاؤں اور اسے قتل کر کے اس کا بھی سراؤں۔
- (ب) اے شہریار! میں نے سنا ہے کہ شاہزادے کو کسی انسان نے نہیں شہید کیا ہے۔
- (ج) واللہ! اس میں کچھ اسرار ہے۔ اس حال سے آگاہ پروردگار ہے۔
- (د) بلاؤ فرزند ان خواجہ بزرگمہر وزیر نوشیرواں کو۔

* اسباب بیان کیجیے۔

- ۱- ہرن کے تعاقب میں شہزادے کا اکیلا رہ جانا۔
- ۲- بادشاہ کو شہزادے بدلیج الزماں کے زندہ ہونے کی اُمید۔

* درج ذیل جملوں کی وضاحت کیجیے۔

- ۱- شہزادے کی خبر گیری کے لیے عمرو نے عیاری سے اپنے آپ کو جن چیزوں سے آراستہ کیا۔
- ۲- قصہ کوتاہ، بعد کوچ و مقام و شام و پگاہ، لشکر نے قریب کوہِ عقیق رو در فرمایا۔
- ۳- جس وقت صیادِ فلک مشرق سے سبزہ زارِ فلک پر صید اُگلنِ ثوابت و سیارگاں ہوا، وہ آفتاب عالم تاب بہرِ شکار عازمِ میداں ہوا۔
- ۴- جب ہرن پر دسترس نہ پہنچا اور وہ زندہ گرفتار نہ ہوا، فوراً ترکش سے تیر مارِ دہِ مشمت بحرِ کمان میں پیوستہ کر کے لگایا۔ تیر اس کے دوسرا ہوا۔

* ذیل میں دیے ہوئے موضوعات پر ذاتی رائے تحریر کیجیے۔

- ۱- شہزادے بدلیج الزماں کی سرگرمیاں
- ۲- اُمیہ بن عمرو نامدار عیاری کی امیر سے کی گئی عرض
- ۳- سحر، ساحر، زانچہ، پیشین گوئی، اسمِ اعظم
- ۴- کرامت اور سائنس

* ہدایات کے مطابق درج ذیل قواعدی سرگرمیاں مکمل کیجیے۔

- ۱- ذیل کے جملوں سے مفرد، مرکب اور مخلوط جملے شناخت

کر کے لکھیے۔

- واللہ! اس میں کچھ اسرار ہے، اس حال کا آگاہ پروردگار ہے۔
- انھی اشیا کو عمرو نے درست کر کے واسطے تلاش کرنے بدلیج الزماں کے راستہ لیا۔
- وہ اس قدر بہ تعجیل تمام آئے تھے کہ پھریاں ہونٹوں پہ بندھی تھیں۔
- بدلیج الزماں ہرن کی رعنائی اور زیبائی دیکھ کر شیفٹہ اور فریفتہ ہوا۔

۲- منفی جملے میں تبدیل کیجیے۔

یہاں سے بچ کر جانا اب دشوار ہے۔

۳- مفرد جملے میں تبدیل کیجیے۔

لشکر میں شور و فریاد جو بلند تھا، موقوف ہوا۔

۴- تذکیر و تانیث کے الفاظ تلاش کر کے لکھیے۔

بدلیج الزماں اپنی والدہ کے پاس گئے اور گزارش کی کہ آپ مجھے والد ماجد سے اجازت شکار کے لیے جانے کی لادیں۔

۵- جمع کا لفظ تلاش کر کے لکھیے۔

یہ صحرا تمام ساحرانِ جہاں کا مسکن ہے۔

۶- خط کشیدہ لفظ کے لیے موزوں لفظ لکھیے۔

جس وقت صیادِ فلک مشرق سے سبزہ زارِ فلک پر صید اُگلنِ ثوابت و سیارگاں ہوا۔

۷- مرکب لفظ تلاش کر کے لکھیے۔

راہ میں ہمراہی اور رفیق، شہزادے کے ملے۔

* مندرجہ ذیل محاوروں کو اپنے جملوں میں استعمال کیجیے۔

ہوش اڑنا، کلیجامنہ کو آنا، خاک اڑانا

سرگرمی/منصوبہ:

- ۱- گل بکاؤلی کی داستان یا مثنوی تلاش کر کے پڑھیے۔
- ۲- اُردو کی قدیم داستانوں کے نام اور ان کے مصنفین کے نام تلاش کر کے لکھیے۔